



श्रीमद्-आद्य-शङ्कर-भगवत्पाद-परम्परागत-मूलाम्नाय-
सर्वज्ञ-पीठम्
श्री-काञ्ची-कामकोटि-पीठम्
जगद्गुरु-श्री-शङ्कराचार्य-स्वामि-श्रीमठ-संस्थानम्

श्री-कामाक्षी-विलासे स्नान-काले पठनीयाः
श्लोकाः

(१३ अध्याये ७० ८३ श्लोकाः)

स्वामि-पुष्करिणी-तीर्थं पूर्व-सिन्धुः पिनाकिनी।
शिला-हृद-श्वतु-र्मध्यं यावत् तुण्डीर-मण्डलम् ॥ १ ॥

मध्ये तुण्डीर-भू-वृत्तं कम्पा-वेगवती-द्वयोः।
तयो-र्मध्यं कामकोष्ठं कामाक्षी तत्र वर्तते ॥ २ ॥

स एव विग्रहो देव्या मूल-भूतोऽद्रि-राड्-भुवः।
ना-न्योऽस्ति विग्रहो देव्याः काञ्च्यां त-न्मूल-विग्रहः ॥ ३ ॥

जगत्-काम-कला-कारं नाभि-स्थानं भुवः परम्।
पद-पद्मस्य कामाक्ष्या महा-पीठ-मुपास्महे ॥ ४ ॥

कामकोटिः स्मृतः सोऽयं कारणाऽदेव चिन्नभः।
यत्र काम-कृतो धर्मो जन्तुना येन केन वा।
सकृद् वाऽपि सुधर्माणां फलं फलति कोटिशः॥५॥

यो जपेत् कामकोष्ठेऽस्मिन् मन्त्र-मिष्टार्थ-दैवतम्।
कोटि-वर्ण-फलेनैव मुक्ति-लोकं स गच्छति॥६॥

यो वसेत् कामकोष्ठेऽस्मिन् क्षणा-र्धं वा त-दर्धकम्।
मुच्यते सर्व-पापेभ्यः साक्षाद् देवी नरा-कृतिः॥७॥

गायत्री-मण्डपा-धारं भू-नाभि-स्थान-मुत्तमम्।
पुरुषार्थ-प्रदं शम्भो-बिला-भ्रं त-न्नमा-म्यहम्॥८॥

यत् कुर्यात् कामकोष्ठस्य बिला-भ्रस्य प्रदक्षिणम्।
पद-संख्या-क्रमेणैव गो-गर्भ-जननं लभेत्॥९॥

विश्व-कारण-नेत्रा-ढ्यां श्रीमत्-त्रिपुर-सुन्दरीम्।
बन्धका-सुर-संहर्त्री कामाक्षीं ता-महं भजे॥१०॥

परा-जन्म-दिने काञ्च्यां महा-भ्यन्तर-मार्गतः।
योऽर्चयेत् तत्र कामाक्षीं कोटि-पूजा-फलं लभेत्॥११॥

तत् फलो-त्पन्न-कैवल्यं सकृत् कामाक्षि-सेवया।
त्रि-स्थान-निलयं देवं त्रि-विधा-कार-मच्युतम्।
प्रति-लिङ्गा-ग्र-संयुक्तं भूत-बन्धं त-माश्रये॥१२॥

य इदं प्रात-रुत्थाय स्नान-काले पठेन्नरः।
द्वादश-श्लोक-मात्रेण श्लोको-क्त-फल-माप्नुयात्॥१३॥

जगद्गुरुणाम् अनुग्रहसन्देशः

एतन्नित्यपठनपरायणतया देवीभक्ताः सर्वसौभाग्यप्राप्तिपुरस्सरं देव्यनन्यसाक्षात्कारं
लभन्ताम् इत्याशास्महे।

--- नारायणस्मृतिः

यात्रा-स्थानम् - गुणटूर-मण्डलम्, प्लवङ्ग-मार्गशीर्ष-शुद्ध-षष्ठी (१९६७-१२-०७)

